

>

Title: Need to provide funds for construction of level crossings to facilitate movement of people on roads constructed under Pradhan Mantri Gram Sadak Yojana in Barmer Parliamentary Constituency, Rajasthan.

**श्री हरीश चौधरी (बाड़मेर):** मेरे संसदीय क्षेत्र बाड़मेर में ग्रामीण विकास मंत्रालय द्वारा प्रधानमंत्री ग्राम सड़क योजनान्तर्गत निर्मित सड़कों का कुछ स्थानों पर समुचित उपयोग नहीं हो पा रहा है। विभिन्न ग्राम पंचायतों को जोड़ने के उद्देश्य से बनाई जा रही सड़कों के मध्य में आने वाली रेलवे लाइनों के दोनों तरफ कुछ परिधि में सड़क एवं रेलवे क्रॉसिंग का निर्माण नहीं हो पाने के कारण ग्रामीणों को इन स्थानों पर आवागमन की सुविधा नहीं मिल पा रही है।

बाड़मेर जिले में पीएमजीएसवाई योजना में बनी ऐसी महत्वपूर्ण उपयोगी बारह सड़कें हैं जिन पर ग्रामीण विकास विभाग एवं रेल विभाग के नियम प्रावधानों में नहीं होने के कारण मानवरहित एवं मानवसहित क्रॉसिंग नहीं बन पाने से लोगों को आवागमन की सुविधा नहीं मिल पा रही है। रेल विभाग द्वारा एक मानवरहित क्रॉसिंग स्थापित करने हेतु तीस वर्ष के लिए खर्चा 1.42 करोड़ रुपये बताया जा रहा है।

मैं अनुरोध करना चाहूंगा कि ग्रामीण विकास विभाग द्वारा प्रधान मंत्री ग्राम सड़क योजना में बनने वाली सड़कों में आने वाले छोटे बड़े पुल, रपट निर्माण के प्रावधानों की तरह ही सड़कों के मध्य आने वाली रेल लाइनों पर रेलवे क्रॉसिंग निर्माण का बजट प्रावधान सुनिश्चित किये जायें ताकि इस योजना का समुचित लाभ ग्रामीण उठा सकें।